

(9.30-9.40)

അനുബന്ധം-1

*242-ാം ചോദ്യത്തിന്റെ (എ) യുടെ അനുബന്ധം

കേരളത്തിലെ സാക്ഷരത - തുടർ വിദ്യാഭ്യാസങ്ങൾക്ക് വർത്തമാനകാല സാമൂഹ്യ യാഥാർത്ഥ്യങ്ങളെ ഉൾക്കൊണ്ടുകൊണ്ടുള്ള പുതിയ ദിശാബോധവും പുത്തൻ ഉണർവും ഉണ്ടായ കാലമാണിത്. സാക്ഷരതാ പ്രസ്ഥാനത്തിന്റെ ജനകീയസ്വഭാവം വീണ്ടെടുക്കുകയും പാർശ്വവത്കൃത മേഖലകളിലേയ്ക്ക് പ്രവർത്തനങ്ങളെ വ്യാപിപ്പിക്കുകയും ചെയ്തു. ഒട്ടേറെ നൂതന പദ്ധതികൾ ആരംഭിച്ചു. ഈ പ്രവർത്തനങ്ങൾ ദേശീയ ശ്രദ്ധ നേടുകയും ചെയ്തു.

1. വിവിധ പദ്ധതികളിലൂടെ 1,09,659 പേരെ സാക്ഷരരാക്കി.
2. തുല്യതാപദ്ധതികൾ ജനകീയമാക്കി. നാല്, ഏഴ്, പത്ത് ഹയർ സെക്കണ്ടറി തുല്യതാ കോഴ്സുകളിലൂടെ 146317 പേർക്ക് ഔദ്യോഗിക വിദ്യാഭ്യാസത്തിന് തുല്യമായ വിദ്യാഭ്യാസം നൽകി. കോവിഡ് -19 കാലത്ത് ഓൺലൈൻ വിദ്യാഭ്യാസ സൗകര്യമൊരുക്കി. പത്താംതരം, ഹയർസെക്കണ്ടറി ക്ലാസുകൾക്കായി യൂട്യൂബ് ചാനലും ആരംഭിച്ചു.
3. പാർശ്വവത്കൃതമേഖലയിൽ നൂതന പദ്ധതികൾ ആരംഭിച്ചു.

സമഗ്രം: ആദിവാസി - പട്ടിക വർഗ്ഗ വിഭാഗങ്ങളിലെ നിരക്ഷരത നിർമ്മാർജ്ജനം ചെയ്യുന്നതിനും തുല്യതാ വിദ്യാഭ്യാസത്തിന് അവസരം ഒരുക്കുന്നതിനും പട്ടികവർഗ്ഗ വികസന വകുപ്പുമായി സഹകരിച്ച് നടപ്പാക്കുന്ന പദ്ധതിയിൽ 2016-20 കാലയളവിൽ 1996 പേർ സാക്ഷരത കൈവരിച്ചു.

അട്ടപ്പാടി: പാലക്കാട് ജില്ലയിലെ അട്ടപ്പാടി മേഖലയിൽ 2016 മുതൽ നടപ്പാക്കി വരുന്ന പദ്ധതി. അട്ടപ്പാടി ആദിവാസി മേഖലയിലെ നിരക്ഷരരെ സാക്ഷരരാക്കുന്നതിനുള്ള പ്രത്യേക പദ്ധതി. ഈ പദ്ധതിയിലൂടെ 5363 പേരെ 2016-21 കാലയളവിൽ സാക്ഷരരാക്കാൻ കഴിഞ്ഞു.

നവചേതന: പട്ടികജാതി വിഭാഗങ്ങളിലെ നിരക്ഷരത നിർമ്മാർജ്ജനത്തിനായി നടപ്പാക്കുന്ന പരിപാടി. മൂന്ന് ഘട്ടങ്ങളിലായി ആകെ 3188 പേരെ പദ്ധതിയിലൂടെ സാക്ഷരരാക്കുന്നതിന് സാധിച്ചു.

അക്ഷരസാഗരം: സാക്ഷരതാനിരക്ക് കുറവ് കാണപ്പെടുന്ന കേരളത്തിലെ തീരദേശ മേഖലയിലെ നിരക്ഷരതാ

നിർമ്മാർജ്ജനത്തിനായി ആവിഷ്കരിച്ച പദ്ധതി. ഫിഷറീസ് വകുപ്പിന്റെ സഹായത്തോടെയാണ് പദ്ധതി നടപ്പാക്കുന്നത്. 2016-21 കാലയളവിൽ 8935 പേരെ ഈ പദ്ധതിയിലൂടെ സാക്ഷരരാക്കാൻ സാധിച്ചു.

ചങ്ങാതി: കേരളത്തിലെ ഇതര സംസ്ഥാന തൊഴിലാളികളെ മലയാളത്തിൽ സാക്ഷരരാക്കുന്നതിനായി ആരംഭിച്ച പദ്ധതിയാണ് ചങ്ങാതി. ഇന്ത്യയിൽ ആദ്യമായി ഇതര സംസ്ഥാന തൊഴിലാളികൾക്കായി ആരംഭിച്ച തുടർ വിദ്യാഭ്യാസ പദ്ധതിയാണിത്. 2016-21 കാലയളവിൽ 5451 പേരെ സാക്ഷരരാക്കാൻ പദ്ധതിയിലൂടെ സാധിച്ചു.

സമന്വയ: ട്രാൻസ്ജെൻഡർ വിഭാഗങ്ങളുടെ വിദ്യാഭ്യാസവും സാമൂഹികപരവുമായ ഉന്നമനത്തെ ലക്ഷ്യം വച്ചുകൊണ്ട് ആരംഭിച്ച പദ്ധതി. ഉന്നമനത്തെ ലക്ഷ്യംവച്ചുകൊണ്ട് ആരംഭിച്ച പദ്ധതി. പദ്ധതിയിലൂടെ ട്രാൻസ്ജെൻഡർ തുല്യതാ പഠിതാക്കൾക്ക് സ്കോളർഷിപ്പും പത്തനംതിട്ടയിലെ പന്തളത്ത് സമന്വയ പഠനവീടും ആരംഭിച്ചു. ട്രാൻസ്ജെൻഡർ തുല്യതാപഠിതാക്കൾക്ക് സ്കോളർഷിപ്പ്

നൽകിയ ആദ്യ സംസ്ഥാനമായി കേരളം മാറി. പത്താംതരത്തിൽ 39 പേരും ഹയർ സെക്കണ്ടറി തലത്തിൽ 25 പേരും ഈ കാലയളവിൽ വിജയിച്ചു.

അക്ഷരശ്രീ: തിരുവനന്തപുരം നഗരസഭാപരിധിയിൽ നിരക്ഷരത നിർമ്മാർജ്ജം ചെയ്യുന്നതിനും സാക്ഷരത, പത്ത്, സെക്കണ്ടറി വിദ്യാഭ്യാസം പൂർത്തിയാക്കാതെ പോയവർക്ക് തുല്യതാവിദ്യാഭ്യാസത്തിലൂടെ അവസരം നൽകുന്നതിനുവേണ്ടി സാക്ഷരതാ മിഷനും തിരുവനന്തപുരം നഗരസഭയും ചേർന്ന് നടത്തുന്ന മാതൃകാപദ്ധതി. പദ്ധതിയിലൂടെ 2732 പേർ സാക്ഷരരായി.

വയനാട്: വയനാട് ജില്ലയിലെ ആദിവാസി ഊരുകളിലെ മുഴുവൻ നിരക്ഷരരെയും സാക്ഷരരാക്കുന്ന പദ്ധതിയാണ് വയനാട് ആദിവാസി സാക്ഷരതാ പദ്ധതി. തദ്ദേശഭരണസ്ഥാപനങ്ങളുടെയും വിവിധ വകുപ്പുകളുടെയും സഹായത്തോടെയും ഏകോപനത്തോടെയും നടപ്പാക്കി വരുന്ന പദ്ധതിയാണ്. 2016-20 കാലഘട്ടത്തിൽ പദ്ധതിയിലൂടെ 730 പേർ സാക്ഷരരായി.

200 കോളനി സാക്ഷരതാപരിപാടി: കേരള സർക്കാരിന്റെ ആയിരം

ദിനാഘോഷത്തിന്റെ ഭാഗമായി ആരംഭിച്ച പദ്ധതിയാണ് 2000 കോളനികളിലെ പ്രത്യേക സാക്ഷരതാ പരിപാടി. പട്ടികജാതി, പട്ടികവർഗ്ഗ തീരദേശമേഖലകൾക്ക് പദ്ധതിയിൽ മുൻഗണന നൽകി. ആകെ 30755 പേരെ സാക്ഷരരാക്കാനായി.

പുരാമേധ സർവ്വേ: സാക്ഷരതാമിഷൻ അതോറിറ്റി നടപ്പിലാക്കുന്ന വിവിധ പദ്ധതികളെ തുല്യതാകോഴ്സുകളുടെ പഠന പ്രവർത്തനങ്ങളുമായി ബന്ധപ്പെടുത്തി വിപുലീകരിക്കുന്നതിന്റെ ഭാഗമായി സംസ്ഥാന പുരാമേധാവകുപ്പുമായി സഹകരിച്ച് നടത്തിയ പദ്ധതിയാണ് പുരാമേധ സർവ്വേ. പഠിതാക്കളുടെ പഠനപ്രവർത്തനത്തിന്റെ ഭാഗമായി ജനകീയ പങ്കാളിത്തത്തോടെയാണ് സർവ്വേ നടത്തിയത്. സർവ്വേ റിപ്പോർട്ട് പുരാമേധ വകുപ്പിന് കൈമാറി.

സാമൂഹ്യസാക്ഷരതാ പരിപാടി

പരിസ്ഥിതി സാക്ഷരത: പൊതുജനങ്ങളിൽ പരിസ്ഥിതി അവബോധം വളർത്തുന്നതിനുവേണ്ടി ആരംഭിച്ച ബഹുജന ക്യാമ്പയിൻ പരിപാടിയാണ്. പരിസ്ഥിതി സാക്ഷരത സർവ്വേയും

സെമിനാറുകളും അനുബന്ധപ്രവർത്തനങ്ങളും സംഘടിപ്പിച്ചു.

ഭരണഘടന സാക്ഷരതാ പരിപാടി: ഭരണഘടനാ മൂല്യങ്ങൾ

ജനങ്ങളിൽ എത്തിക്കുന്നതിനുവേണ്ടി ആരംഭിച്ച ജനകീയ

വിദ്യാഭ്യാസ പരിപാടിയാണ്. 50 ലക്ഷം പേരിലേക്ക്

ഭരണഘടനാസാക്ഷരത എത്തിക്കുക എന്നതായിരുന്നു ലക്ഷ്യം. ഒന്നാം

ഘട്ടത്തിൽ പഠന കേന്ദ്രങ്ങളിൽ ഭരണഘടന സാക്ഷരതാക്ലാസ്

സംഘടിപ്പിച്ചു. കാസർഗോഡ് മുതൽ തിരുവനന്തപുരം വരെ

ഭരണഘടന സാക്ഷരതാ സന്ദേശയാത്ര നടത്തി. 2019 ജനുവരി 26 ന്

ഭരണഘടന സാക്ഷരതാ സംരക്ഷണ സംഗമം സംഘടിപ്പിച്ചു.

രണ്ടാംഘട്ടം എന്ന നിലയിൽ 'ഇന്ത്യ എന്ന റിപ്പബ്ലിക് ' 2020

ജനുവരി 25-ന് 5000 കേന്ദ്രങ്ങളിൽ അഞ്ച് ലക്ഷം പേർ

ഭരണഘടനയുടെ ആമുഖം വായിച്ചു. സംസ്ഥാനത്ത് 50 കേന്ദ്രങ്ങളിൽ

കലാജാഥ സംഘടിപ്പിക്കുകയും പ്രഭാഷണപരമ്പരയും പ്രദർശനവും

സംഘടിപ്പിക്കുകയും ചെയ്തു.

നവോത്ഥാനത്തിലെ സ്ത്രീ മുന്നേറ്റങ്ങൾ: ലിംഗ സമത്വബോധന

പരിപാടിയുടെ ഭാഗമായി ആരംഭിച്ച ജനകീയ

വിദ്യാഭ്യാസപരിപാടിയാണിത്. 'നവോത്ഥാനത്തിലെ സ്ത്രീ മുന്നേറ്റങ്ങൾ' പ്രദർശനവും സെമിനാറും സംസ്ഥാനതലത്തിലും ജില്ലാതലങ്ങളിലും നടത്തി. പുസ്തകം പ്രകാശനം ചെയ്തു.

കോവിഡ് കാലത്തെ സാക്ഷരതാ ക്ലാസുകൾ: സാക്ഷരത - തുടർ വിദ്യാഭ്യാസത്തിന് ഓൺലൈൻ സൗകര്യങ്ങൾ പ്രയോജനപ്പെടുത്തി. പ്രാദേശികതലത്തിൽ പഠിതാക്കളുടെ വാട്സാപ്പ് ഗ്രൂപ്പുകൾ ആരംഭിച്ച് പഠനം തടസ്സമില്ലാതാക്കി. സംസ്ഥാനതലത്തിൽ 'അക്ഷരം' യൂട്യൂബ് ചാനൽ ആരംഭിച്ചു. വിദഗ്ദ്ധരായ അധ്യാപകരെ ഉൾപ്പെടുത്തി പത്താംതരം, ഹയർസെക്കണ്ടറി ക്ലാസുകൾ തടസ്സമില്ലാതെ നടത്തി വരുന്നു. സംസ്ഥാന തലത്തിലും ജില്ലാതലങ്ങളിലുമുള്ള മീറ്റിംഗുകൾ ഓൺലൈനിലാക്കി പ്രവർത്തനങ്ങൾ മുന്നോട്ട് കൊണ്ടുപോകുന്നു.

കലോത്സവം: 2016-20 കാലഘട്ടത്തിൽ രണ്ട് കലോത്സവങ്ങൾ നടത്തി. പ്രളയകാല ഘട്ടത്തിലും കോവിഡ്-19 വ്യാപനഘട്ടത്തിലും കലോത്സവങ്ങൾ ഒഴിവാക്കി. ട്രാൻസ്ജെൻഡർ, ഇതര സംസ്ഥാന തൊഴിലാളി പഠിതാക്കൾക്കും പ്രത്യേക ഇനം തിരിച്ച് മത്സരം നടത്താൻ കഴിഞ്ഞു.

സർട്ടിഫിക്കറ്റ് കോഴ്സുകൾ: മലയാളം, ഇംഗ്ലീഷ്, ഹിന്ദി ഭാഷകൾ അനായാസം കൈകാര്യം ചെയ്യാൻ പ്രാപ്തരാക്കുന്നതിനുവേണ്ടി ആരംഭിച്ച കോഴ്സാണിത്. പച്ചമലയാളം, ഗുഡ് ഇംഗ്ലീഷ്, അച്ചീ ഹിന്ദി എന്നീ സർട്ടിഫിക്കറ്റ് കോഴ്സുകളാണ് നടപ്പാക്കുന്നത്.

മറ്റ് പുതിയ പദ്ധതികൾ

സമ: കുടുംബശ്രീ പ്രവർത്തകർക്കുവേണ്ടി സാക്ഷരതാമിഷനും കുടുംബശ്രീയുമായി ചേർന്ന് നടത്തുന്ന പ്രത്യേക പദ്ധതി. കുടുംബശ്രീ പ്രവർത്തകരായ മുഴുവൻ പേർക്കും പത്താതരം, ഹയർസെക്കണ്ടറി വിദ്യാഭ്യാസം ഉറപ്പുവരുത്തുവാൻ ഈ പദ്ധതി ലക്ഷ്യമിടുന്നു.

ആദിശ്രീ: കണ്ണൂർ ജില്ലയിലെ ആറളം ഫാമിൽ നടത്തിവരുന്ന ആദിവാസി സാക്ഷരതാ പദ്ധതി. കുടുംബശ്രീയുമായി ചേർന്നാണ് പദ്ധതി നടപ്പാക്കുന്നത്.

ദിശ: കൊല്ലം ജില്ലയിലെ കശുവണ്ടി തൊഴിലാളികളിലെ നിരക്ഷരതാനിർമ്മാർജ്ജനത്തിനും തുല്യതാവിദ്യാഭ്യാസത്തിനും ആരംഭിച്ച പദ്ധതി. കശുവണ്ടി വികസന കോർപ്പറേഷനുമായി സഹകരിച്ചാണ് പദ്ധതി നടപ്പിലാക്കുന്നത്.

അനുബന്ധം-2

ശ്രീ. പി. പി. സുമോദ്, എം.എൽ.എ.യുടെ സബ്മിഷനുള്ള മറുപടി

I. ഹരിത കർമ്മ സേന-ആരോഗ്യ പരിരക്ഷ

തദ്ദേശഭരണ സ്ഥാപനങ്ങളുടെ മാലിന്യ സംസ്കരണ പദ്ധതികളുടെ ഭാഗമായി വീടുകളിൽനിന്നും സ്ഥാപനങ്ങളിൽനിന്നും പൊതുയിടങ്ങളിൽനിന്നും വാതിൽപ്പടി ശേഖരണത്തിലൂടെ മാലിന്യ സംഭരണം നടത്തുന്നതിനും അത് തരംതിരിച്ച് പുനഃചംക്രമണ/പുനരുപയോഗ യോഗ്യമാക്കുന്നതിനുമാണ് ഹരിത കർമ്മ സേനകൾ രൂപീകരിച്ച് പ്രവർത്തിപ്പിക്കുന്നത്. 12-08-2020-ലെ സ.ഉ. (സാധാ) നം. 1496/തസ്വഭ പ്രകാരം ഹരിത കർമ്മ സേനയുടെ പ്രവർത്തന മാർഗ്ഗരേഖ സർക്കാർ പുറത്തിറക്കിയിട്ടുണ്ട്. ആയത് പ്രകാരമാണ് കുടുംബശ്രീ സംരംഭക സംവിധാനത്തിന് കീഴിൽ തദ്ദേശഭരണ സ്ഥാപനങ്ങളിൽ ഹരിത കർമ്മ സേന പ്രവർത്തിച്ചുവരുന്നത്. 984 തദ്ദേശഭരണ സ്ഥാപനങ്ങളിലായി മൂപ്പതിനായിരത്തോളം ഹരിത കർമ്മ സേനാംഗങ്ങൾ ഇത്തരത്തിൽ പ്രവർത്തിച്ചുവരുന്നുണ്ട്.

സർക്കാർ പുറത്തിറക്കിയ ഹരിത കർമ്മ സേന പ്രവർത്തന

മാർഗ്ഗരേഖയിൽ ഹരിത കർമ്മ സേനയ്ക്കായി ആരോഗ്യ പരിരക്ഷ, ഇ.എസ്.ഐ. സേവനങ്ങൾ എന്നിവ ലഭ്യമാക്കുന്നതാണെന്ന് പരാമർശിച്ചിട്ടുള്ളതാണ്. ആയതിന്റെ അടിസ്ഥാനത്തിൽ ജോലിക്കിടെ മരണപ്പെടുന്ന ഹരിത കർമ്മ സേനാംഗങ്ങൾക്ക് സാമ്പത്തിക സഹായം, ഹെൽത്ത് പാക്കേജ്, ആരോഗ്യ ഇൻഷുറൻസ് തുടങ്ങിയ സംവിധാനങ്ങൾ ഏർപ്പെടുത്തുന്നതിന് തദ്ദേശസ്വയംഭരണ വകുപ്പ് അഡീഷണൽ ചീഫ് സെക്രട്ടറിയുടെ അധ്യക്ഷതയിൽ നടത്തപ്പെടുന്ന സംസ്ഥാനതല ഏകോപന സമിതി യോഗങ്ങളിൽ കുടുംബശ്രീ മിഷനെ ചുമതലപ്പെടുത്തിയിട്ടുള്ളതാണ്. ആയത് പ്രകാരം ടി വിഷയത്തിൽ ശുചിത്വ മിഷന്റെയും ഹരിത കേരളം മിഷന്റെയും സഹകരണത്തിൽ കുടുംബശ്രീ മിഷൻ സ്വീകരിച്ച നടപടികൾ ചുവടെ കൊടുക്കുന്നു.

1. ജീവൻ ദീപം ലൈഫ് ഇൻഷുറൻസ് പദ്ധതി

- 345 രൂപ വാർഷിക പ്രീമിയമടയ്ക്കുന്ന ഹരിത കർമ്മ സേനയുൾപ്പെടെയുള്ള കുടുംബശ്രീ, അയൽക്കൂട്ട സംരംഭങ്ങളിലെ അംഗങ്ങൾക്കായി ഏർപ്പെടുത്തിയ ലൈഫ് ഇൻഷുറൻസ് പദ്ധതിയാണിത്.

- മരണപ്പെടുന്ന 50 വയസ്സുവരെയുള്ള അയൽക്കൂട്ട അംഗത്തിന് രണ്ടുലക്ഷം രൂപയും 50-60 വയസ്സ് വരെയുള്ള അംഗത്തിന് ഒരു ലക്ഷം രൂപയും പരിരക്ഷ ലഭിക്കും.
- ഹരിത കർമ്മ സേനാഗങ്ങളെ പദ്ധതിയിൽ ചേർത്തുവരുന്നു.

2. ഇൻസ്പെയർ ആരോഗ്യ ഇൻഷുറൻസ് പ്രോഗ്രാം

- യൂണൈറ്റഡ് ഇന്ത്യ ഇൻഷുറൻസ് കമ്പനിയുമായി സഹകരിച്ചാണ് ഈ പദ്ധതി നടപ്പിലാക്കുന്നത്.
- സർക്കാർ ആശുപത്രികളിലും തെരഞ്ഞെടുക്കപ്പെട്ട അംഗീകൃത സ്വകാര്യ ആശുപത്രികളിലും പ്രതിവർഷം ഒരു ലക്ഷം രൂപവരെയുള്ള ചികിത്സാ ചെലവ് അനുവദിക്കുന്ന പദ്ധതിയാണിത്.
- വാർഷിക പ്രീമിയം 1320 രൂപ കണക്കാക്കിയതിൽനിന്ന് 660 രൂപ കുടുംബശ്രീ മിഷനും 660 രൂപ ഹരിത കർമ്മ സേനാഗവും അടയ്ക്കുന്ന രീതിയിലാണ് പദ്ധതി ആവിഷ്കരിച്ചിരിക്കുന്നത്.
- ഹരിത കർമ്മ സേനാഗങ്ങളെ ഈ പദ്ധതിയിൽ ചേർത്തുവരുന്നു.

3. മരണാനന്തര ധനസഹായം

കൊവിഡ് -19 പകർച്ചവ്യാധിയുടെ പശ്ചാത്തലത്തിൽ സ്വന്തം സുരക്ഷ

കണക്കിലെടുക്കാതെ വാതിൽപ്പടി ശേഖരണം ലഭ്യമാക്കുന്ന ഹരിത കർമ്മ സേനാംഗങ്ങൾ കൊവിഡ് ബാധിതരായി മരണപ്പെടുന്ന സാഹചര്യത്തിൽ 5 ലക്ഷം രൂപവരെ ധനസഹായം ലഭ്യമാക്കുന്നതിനായി കുടുംബശ്രീ മിഷൻ തയ്യാറാക്കി സമർപ്പിച്ച പ്രെപ്പോസൽ സർക്കാർ പരിശോധിച്ചുവരുന്നു.

4. മേൽ പദ്ധതികൾ കൂടാതെ സംസ്ഥാന-കേന്ദ്ര സർക്കാർ നടപ്പിലാക്കിവരുന്ന ആരോഗ്യ ഇൻഷുറൻസ് പദ്ധതികളിലും ഹരിത കർമ്മ സേനാംഗങ്ങൾക്ക് അംഗങ്ങളാകാവുന്നതാണ്. ആയതിൽനിന്ന് പ്രതിവർഷം 5 ലക്ഷം രൂപ വരെ ചികിത്സാ സഹായം ലഭ്യമാകുന്നതാണ്.

II. ഹരിത കർമ്മ സേന-വേതനം ഉറപ്പാക്കൽ

- 12-08-2020-ലെ സ.ഉ. (സാധാ) നം. 1496/തസ്വഭവ പ്രകാരം വീടുകളിൽ വാതിൽപ്പടി സേവനം ലഭ്യമാക്കുന്നതിന് വീട്ടുമുഖം ഹരിത കർമ്മ സേനയ്ക്ക് നൽകേണ്ട പ്രതിമാസ യൂസർഫീ ഗ്രാമപഞ്ചായത്തുകളിൽ 50 രൂപയും നഗരസഭകളിൽ 70 രൂപയുമാണ് നിശ്ചയിച്ചിട്ടുള്ളത്.
- എന്നാൽ 509 ഗ്രാമപഞ്ചായത്തുകളും 21 നഗരസഭകളും സർക്കാർ നിശ്ചയിച്ച നിരക്കിൽനിന്നും കുറഞ്ഞ തുകയാണ് നിലവിൽ

ഇടയാക്കുന്നത്.

- മാലിന്യശേഖരണ പരിപാലനരംഗത്ത് പുതിയ സംസ്കാരം രൂപപ്പെടുത്തിയെടുക്കുന്നതിനുള്ള സർക്കാർ ശ്രമങ്ങളുടെ ഭാഗമായി നിശ്ചിത യൂസർഫീ നിരക്ക് നിശ്ചയിച്ചിട്ടുണ്ടെങ്കിലും മാലിന്യ സംസ്കരണ സംവിധാനങ്ങൾ സ്ഥാപിക്കുന്നതിനുള്ള പൊതുജനങ്ങളുടെ എതിർപ്പിനെ തീവ്ര വിവര വിജ്ഞാന വ്യാപന പ്രവർത്തനങ്ങളിലൂടെ മറികടന്നുവരുന്ന സാഹചര്യത്തിലാണുള്ളത്. ഈ സാഹചര്യത്തിൽ സാമ്പത്തികമായി ബുദ്ധിമുട്ടനുഭവിക്കുന്ന ഭവനങ്ങളിൽനിന്നും കൊവിഡ് മഹാമാരിയുടെ അനുബന്ധ സാഹചര്യങ്ങളുടെയും കൂടി പശ്ചാത്തലത്തിൽ കൂടിയ തുക യൂസർഫീയായി വാങ്ങിയെടുക്കാൻ കഴിയാത്ത സാഹചര്യമുണ്ട്.

- മേൽ സാഹചര്യം പരിഗണിച്ച് ഹരിത കർമ്മ സേനാംഗങ്ങളുടെ വരുമാന സ്ഥിരത ഉറപ്പാക്കുന്നതിനായി മാലിന്യ ശേഖരണ, സംഭരണ പ്രവർത്തനങ്ങളിൽ ഏർപ്പെട്ടിരിക്കുന്ന ഹരിത കർമ്മ സേനാംഗങ്ങൾക്ക് 26-03-2021-ലെ സ.ഉ. (സാധാ) നം. 779/2021/തസ്വഭവ പ്രകാരം പ്രതിദിനം 750/- രൂപ പ്രതിദിന

അടിസ്ഥാന വരുമാന തുകയായി കണക്കാക്കി അനുവദിക്കുന്നതിന് സർക്കാർ ഉത്തരവ് നൽകിയിട്ടുള്ളതാണ്. ടി തുക യൂസർഫീ ഇനത്തിലും പാഴ്വസ്തു വിപണനത്തിലൂടെയും ലഭിക്കാത്ത സാഹചര്യത്തിൽ 12-10-2021-ലെ സ.ഉ. (സാധാ) നം. 1972/2021/തസ്വഭവ പ്രകാരം തദ്ദേശഭരണ സ്ഥാപനങ്ങളുടെ പ്ലാൻ/തനത് ഫണ്ടിൽനിന്നും തുക വകയിരുത്തി ഹരിത കർമ്മ സേനയുടെ വരുമാനക്കുറവ് പരിഹരിക്കുന്നതിനും സർക്കാർ ഉത്തരവ് തദ്ദേശഭരണ സ്ഥാപനങ്ങൾക്ക് നൽകിയിട്ടുള്ളതാണ്.

മേൽ പ്രവർത്തനങ്ങളുടെ അവസ്ഥാ പുരോഗതി

വിലയിരുത്തുന്നതിനായി 2021-ൽ തദ്ദേശസ്വയംഭരണ വകുപ്പ് അഡീഷണൽ ചീഫ് സെക്രട്ടറിയുടെ അധ്യക്ഷതയിൽ പ്രത്യേകം ടീമുകളെ രൂപീകരിച്ച് തദ്ദേശഭരണ സ്ഥാപനങ്ങളിൽ നേരിട്ട് സന്ദർശനം നടത്തി വിലയിരുത്തൽ നടത്തുകയും വിവരങ്ങൾ ശേഖരിച്ച് ക്രോഡീകരിക്കുകയും ചെയ്തിട്ടുള്ളതാണ്. ആയതിന്റെ അടിസ്ഥാനത്തിൽ സർക്കാർ നിശ്ചയിച്ച നിരക്കിന് താഴെ യൂസർ ഫീ ഈടാക്കുന്ന 509 ഗ്രാമപഞ്ചായത്തുകളും 21 നഗരസഭകളും ഉണ്ടെന്ന് കണ്ടെത്തിയിരുന്നു. സംസ്ഥാന-ജില്ലാ തല ഏകോപന

സമിതികളുടെ നിരന്തര അവലോകനങ്ങളിലൂടെ നിലവിൽ ഈ അവസ്ഥയ്ക്ക് മാറ്റം വന്നുകൊണ്ടിരിക്കുന്നു. ചില തദ്ദേശസ്വയംഭരണ സ്ഥാപനങ്ങളിൽ യൂസർ ഫീ കുറവാണെങ്കിലും നല്ല കവറേജ് കാരണം ഹരിത കർമ്മ സേനാംഗങ്ങൾക്ക് പ്രതിമാസം നല്ല വരുമാനം ഉറപ്പാക്കാനും സാധിച്ചിട്ടുണ്ട്.